

स्वदर्शन चक्रद्वारा विजय चक्रको प्राप्ति

आज बापदादा रूहानी सेनापतिको रूपमा आफ्ना रूहानी सेनाहरूलाई देखिरहनु भएको छ। यो रूहानी सेनामा को-को महावीर छन्, कुनचाहिँ शक्तिशाली शस्त्र धारण गरेका छन्। जसरी शारीरिक शस्त्रधारीले दिन प्रतिदिन अति सूक्ष्म र तीव्रगतिका शक्ति सम्पन्न साधन बनाउँदै गएका छन्, त्यसैगरी रूहानी सेना पनि अति सूक्ष्म शक्तिशाली शस्त्रधारी बनेका छौं? जसरी विनाशकारी आत्माहरूले एकै स्थानमा बसेर पनि कति माइल टाढा विनाशकारी किरणद्वारा विनाश गराउनको लागि साधन बनाइसकेका छन्। त्यहाँ जान पनि आवश्यकता पर्दैन। टाढा बसेर पनि निशाना लगाउन सक्छन्। तर रूहानी सेना स्थापनाकारी सेना हौं। तिनीहरू विनाशकारी, तिमीहरू स्थापनाकारी हौं। तिनीहरूले विनाशको योजना सोच्दछन् तिमीहरूले नयाँ रचनाको, विश्व परिवर्तनको योजना सोच्दछौं। स्थापनाकारी सेनाले यस्ता तीव्रगतिका रूहानी साधन धारण गरेका छौं? एकै स्थानमा बसेर जहाँ भन्यो त्यहाँ रूहानी यादको किरणद्वारा कुनै पनि आत्मालाई प्रेरणा दिन सक्छौं। तिमी परिवर्तन शक्तिहरू, यति तीव्रगतिको सेवा गर्नको लागि तयार छौं? ज्ञान अर्थात् शक्ति सबैलाई प्राप्त भइरहेको छ नि? ज्ञानको शक्तिद्वारा त्यस्ता शक्तिशाली शस्त्रधारी बनेका छौं? महावीर बनेका छौं वा वीर मात्र बनेका छौं? विजयको चक्र प्राप्त गरिसकेका छौं? शारीरिक सेनालाई अनेक प्रकारका चक्र पुरस्कारमा मिल्छन्। तिमीहरू सबैलाई सफलताको पुरस्कार विजय चक्र मिलेको छ? विजय प्राप्त त भइ नै सकेको छ। यस्ता निश्चय बुद्धि महावीर आत्माहरू विजय चक्रको अधिकारी हुन्छन्।

बापदादाले हेरिरहनु भएको थियो— कसलाई विजय चक्र प्राप्त छ! स्वदर्शन चक्रले विजय चक्र प्राप्त गर्छौं। त्यसैले सबै शस्त्रधारी बनेका छौं नि! यी रूहानी शस्त्रहरूको यादगारमा स्थूल रूपमा तिम्रो यादगार चित्रहरूमा देखाइएको छ। देवीहरूको चित्रमा शस्त्रधारी देखाउँछन् नि। पाण्डवहरूलाई पनि शस्त्रधारी देखाउँछन्। यी रूहानी शस्त्र अर्थात् रूहानी शक्तिहरूलाई स्थूल शस्त्रको रूपमा देखाइदिएका छन्। वास्तवमा सबै बच्चाहरूलाई बापदादाद्वारा एकै समयमा एकै खालका ज्ञानका शक्तिहरू मिल्छन्। बेग्ला-बेग्लै ज्ञान दिनुहुन्न तर पनि नम्बरवार किन बन्छन्? बापदादाले कहिल्यै कसैलाई बेग्लै पढाउनु भएको छ र? सँगै पढाइ पढाउनु हुन्छ नि। सबैलाई एउटै पढाइ पढाउनुहुन्छ नि। या कुनै गुपलाई कुनै पढाइ पढाउनु हुन्छ, कसैलाई कुनै!

यहाँ ६ महिनाको ईश्वरीय विद्यार्थी होस् वा ५० वर्षको होस्, एउटै क्लासमा बस्छन्। बेग्ला-बेग्लै बस्छन् र? बापदादाले एउटै समयमा एउटै पढाइ र सबैलाई सँगै पढाउनु हुन्छ। यदि कोही पछि आएको छ भने पनि जुन पढाइ पहिला चलिसकेको छ, त्यही पढाइ नै तिमीहरू सबैले ओहिले पनि पढ्दैछौं। जुन दोहोर्याएर पढाइ चलिरहेको छ त्यही तिमीहरूले पनि पढिरहेका छौं, कि पुरानालाई पढाइ बेग्लै छ, तिमीहरूलाई बेग्लै छ? एउटै पढाइ हो नि? ४० वर्षकालाई बेग्लै मुरली र ६ महिना हुनेलाई बेग्लै मुरली त छैनन् नि। एउटै मुरली छ नि! पढाइ एउटै, पढाउने एउटै फेरि नम्बरवार किन हुन्छन्? वा सबै नम्बरवन छौं? नम्बर किन बन्छ? किनकि पढाइ सबैले पढ्छन् तर पढाइको अर्थात् ज्ञानको एक-एक कुरालाई शस्त्र वा शक्तिको रूपमा धारण गर्न र ज्ञानको कुरालाई प्वाइन्टको रूपमा धारण गर्नमा अन्तर हुन जान्छ। कसैले सुनेर केवल प्वाइन्टको रूपमा बुद्धिमा धारण गर्छन् र ती धारण गरेका प्वाइन्टको वर्णन पनि धेरै राम्रोसँग गर्छन्। भाषण गर्नमा कोर्स गराउनमा धेरैजसो होसियार छन्। बापदादा पनि बच्चाहरूले भाषण गरेको तथा कोर्स गराएको देखेर खुशी हुनुहुन्छ। कति बच्चाहरूले त बापदादाले भन्दा पनि राम्रो भाषण गर्छन्। प्वाइन्ट पनि धेरै राम्रोसँग वर्णन गर्छन् तर अन्तर यो हुन्छ— ज्ञानलाई प्वाइन्टको रूपमा धारण गर्न र ज्ञानको एक-एक कुरालाई शक्तिको रूपमा धारण गर्नमा अन्तर पर्छ। जस्तै ड्रामाको प्वाइन्ट उठाऊ। यो धेरै ठूलो विजय प्राप्त गर्ने शक्तिशाली शस्त्र हो। जसलाई ड्रामाको ज्ञानको शक्ति यथार्थ जीवनमा धारण छ, तिनीहरू कहिल्यै पनि हलचलमा आउन सक्दैनन्। सदा एकरस अचल-अडोल बन्ने र बनाउने विशेष शक्ति यो ड्रामाको प्वाइन्ट हो। शक्तिको रूपमा धारण गर्नेहरूले कहिल्यै हार खाँदैनन्। तर जसले केवल प्वाइन्टको रूपमा धारण गर्छन् तिनीहरूले के गर्छन्? ड्रामाको प्वाइन्टको वर्णन पनि गर्छन्, हलचलमा पनि आइरहन्छन् र ड्रामाको प्वाइन्टहरू पनि बोलिरहन्छन्। कहिलेकाहीँ आँखामा आँसु पनि बगाउँछन्! थाहा छैन यो के भएको हो, थाहा छैन

यो के भएको हो... ड्रामाको प्वाइन्ट पनि बोल्दै गर्दछन्- हो विजयी त बन्नु नै छ। हुँ त विजयी रत्न। ड्रामा याद छ तर थाहा छैन यो के भएको हो!

यसलाई के भन्ने? शक्तिको रूपले, शस्त्रको रूपले धारण गर्यौं वा केवल प्वाइन्टको रीतिले धारण गर्यौं? यसैगरी आत्माहरूप्रति पनि भन्छन्- हुँ त शक्तिशाली आत्मा, सर्वशक्तिमानको बच्चा हुँ तर यो कुरा धेरै ठूलो रहेछ। यस्ता कुरा कहिल्यै मैले सोचेको थिइन। कहाँ मास्टर सर्वशक्तिमान आत्मा, कहाँ यस्तो बोल! राम्रो लाग्छ? त्यसैले यस्तालाई के भन्ने? त्यसैले एक आत्माको पाठ, परम आत्माको पाठ, ड्रामाको पाठ, ८४ जन्मको पाठ कति पाठहरू छन्? सबैलाई शक्तिको रूपमा, शस्त्रको रूपमा धारण गर्नु अर्थात् विजयी बन्नु हो। केवल प्वाइन्टको रूपमा धारण गर्यौं भने कहिले प्वाइन्टले काम गर्न सक्छ, कहिले नगर्न पनि सक्छ। तर पनि प्वाइन्टको रूपमा धारण गर्नेहरू सेवामा व्यस्त रहने कारणले र प्वाइन्टहरूलाई बारम्बार वर्णन गर्ने कारणले मायाबाट सुरक्षित भने रहन्छन्। तर जब कुनै परिस्थिति अथवा मायाको रोयल रूप सामुन्ने आउँछ तब सदा विजयी बन्न सक्दैनन्। त्यही प्वाइन्टहरू मात्र वर्णन गरिरहन्छन् तर शक्ति नभएको कारणले सदा मायाजित बन्न सक्दैनन्।

त्यसैले बुझ्नु नम्बरवार किन बन्छन्? अब यो जाँच गर- हरेक ज्ञानका प्वाइन्टहरू शक्तिको रूपले, शस्त्रको रूपले धारण गरेका छौं? केवल ज्ञानवान बनेका छौं वा शक्तिशाली पनि बनेका छौं! यथार्थ ज्ञान लाइट र माइटको स्वरूप हुन्छ। त्यही स्वरूपले धारण गरेका छौं? यदि समयमा ज्ञानले विजयी बनाउँदैन भने ज्ञानलाई शक्ति रूपले धारण गरेका छैनौं। यदि कुनै योद्धाले समयमा शस्त्र कार्यमा ल्याउन सक्दैन भने त्यस्तालाई के भन्ने? महावीर भन्ने? यो ज्ञानको शक्ति केका लागि मिलेको छ? मायाजित बन्नको लागि मिलेको हो नि। कि समय बितिसकेपछि प्वाइन्टहरू याद गर्छौं? गर्न पर्ने त यो थियो, सोचेको यो थिएँ। त्यसैले यो चेक गर। अहिले शक्तिरूपको कोर्स कहाँसम्म गरेका छौं! कोर्स गराउन सबै तयार छौं नि! यस्तो कोही छ जसले कोर्स गराउन सक्दैन! सबैले गराउन सक्छन् र धेरै प्यारसँग, राम्रोसँग कोर्स गराउँछन्। बापदादाले हेर्नुहुन्छ- धेरै प्यारले, अथक बनेर, लगनले गर्छौं र गराउँछौं पनि। धेरै राम्रो कार्यक्रम गर्छौं। तन-मन-धन लगाउँछौं। त्यसैले त यति वृद्धि भएको छ। यो त धेरै राम्रो गरेका छौं। अहिले समय प्रमाण यो त पार गर्यौं। बचपन पूरा भयो नि, अब युवा अवस्थामा छौं वा वानप्रस्थमा छौं? कहाँसम्म पुगेका छौं? यो गुपमा धेरैजसो नयाँ-नयाँ छन्। तर विदेश सेवाको यति वर्ष पूरा भएकोले अब बचपन होइन युवासम्म पुगेका छौं। अब शक्तिरूपको कोर्स गर अनि गराऊ।

त्यसै पनि युवामा शक्ति धेरै हुन्छ। युवा अवस्था धेरै शक्तिशाली हुन्छ। जे चाहन्छन् त्यो गर्न सक्छन् त्यसैले हेर आजकलको सरकार पनि युवासँग डराउँछ किनकि युवा संगठनमा लौकिक रूपले बुद्धिको पनि शक्ति हुन्छ, अनि शरीरको पनि शक्ति हुन्छ। तर यहाँ तोडफोड गर्नेवाला छैनन्। बनाउनेवाला छन्। तिनीहरू जोस भएका र यहाँ शान्त स्वरूप आत्मा छौं। बिग्रेकालाई बनाउनेवाला हौं। सबैको दुःख दूर गर्नेवाला हौं। तिनीहरू दुःख दिनेवाला हुन् र तिमीहरू दुःख दूर गर्नेवाला हौं। दुःख हर्ता सुख कर्ता हौं। जस्तो बाबा त्यस्तै बच्चा। सदा हर संकल्प, हर आत्माप्रति वा स्व प्रति सुखदायी संकल्प हुन्छ किनकि दुःखको दुनियाँदेखि निकल्यौं। अब दुःखको दुनियाँमा छैनौं। दुःखधामदेखि संगमयुगमा पुगेका छौं। पुरुषोत्तम युगमा बसेका छौं। तिनीहरू कलियुगी युवा हुन्। तिमीहरू संगमयुगी युवा हौं। त्यसैले अब सदा आफूमा ज्ञानलाई शक्तिको रूपमा धारण गर र गराऊ पनि। जति स्वयंले शक्तिरूपको कोर्स गरेका छौं त्यति अरूलाई पनि गराउनु छ। नत्र केवल प्वाइन्टको कोर्स गराउनेवाला हुन्छौं। अब कोर्सलाई फेरि दोहोर्नु, एक-एक प्वाइन्टमा के-के शक्ति छन्, कति शक्ति छन् कुन समयमा कुनचाहिँ शक्तिको कुन रूपले प्रयोग गर्न सकिन्छ, यस्तो तालिम स्वयंलाई स्वयंले पनि दिन सक्छौं। त्यसैले यो जाँच गर- आत्माको प्वाइन्ट रूपी शक्तिशाली शस्त्रलाई सारा दिनमा यथार्थमा काममा ल्याएँ? आफ्नो तालिम आफैं गर्न सक्छौं किनकि ज्ञानी त छँदै छौं। आत्मा प्रति प्वाइन्ट निकाल्नको लागि भनियो भने कति प्वाइन्ट निकाल्छौं? धेरै छन् नि! भाषण गर्नमा त होसियार छौं। तर एक-एक प्वाइन्टलाई हेर- परिस्थितिको समयमा कहाँसम्म कार्यमा ल्याउँछु? यस्तो नसोच- त्यसो त ठीक रहन्छ, तर त्यस्तै कुरा भयो, परिस्थिति आयो त्यसैले यस्तो भयो। शस्त्र केको लागि हुन्छ? जब दुस्मन आउँछ त्यसको लागि हुन्छ वा दुस्मन आयो त्यसैले मैले हारें भन्नको लागि? माया आयो त्यसैले डगमग भएँ! तर माया दुस्मनको लागि त शस्त्र हो नि! शक्तिहरू केको लागि धारण गरेका छौं? समयमा विजय प्राप्त गर्नको लागि शक्तिशाली बनेका हौं नि! त्यसैले बुझ्नु के गर्नु छ? आपसमा राम्रोसँग कुराकानी गरिरहन्छौं। बापदादालाई सबै समाचार मिल्छ। बापदादा त बच्चाहरूको यो उमंग देखेर खुशी

हुनुहुन्छ, पढाइसँग प्यार छ। बाबासँग प्यार छ। सेवासँग प्यार छ तर कहिलेकाहीँ जुन नाजुक बन्छन् र शस्त्र छुट्ने जान्छ, त्यस समयको यिनको फिल्म निकालेर यिनैलाई देखाउनु पर्छ! हुन्छ थोरै समयको लागि, धेरै समयको लागि हुँदैन तर फेरि पनि लगातार अर्थात् सदा निर्विघ्न रहनु र विघ्न-निर्विघ्न चलिरहनुमा फरक त हुन्छ नि! धागोमा जति गाँठो पर्छ त्यति धागो कमजोर हुन्छ। जोडिन त जोडिन्छ तर जोडिएको चीज र सग्लो चीजमा फरक त हुन्छ नि। जोडिएको चीज राम्रो लाग्छ? त्यसैले विघ्न आयो फेरि निर्विघ्न बन्यौ फेरि विघ्न आयो अर्थात् चुडियो अनि जोड्यो। जोड त भयो तर पनि यसको प्रभाव अवस्थामा पर्न जान्छ।

कोही धेरै राम्रा तीव्र पुरुषार्थी पनि छन्, ज्ञानी र सेवाधारी पनि छन्। बापदादा र परिवारको नजरमा पनि छन्। तर जोड र तोड हुने आत्मा सदा शक्तिशाली हुँदैनन्। साना-साना कुरामा तिनीहरूलाई मेहनत गर्न पर्छ। कहिले सदा हल्का, हर्षित अनि खुशीमा नाच्नेवाला हुन्छन् तर यस्तै सदा देखिदैनन्। हुन्छन् महारथीको लिस्टमा तर यस्ता संस्कार भएका कमजोर अवश्य हुन्छन्। यसको कारण के हो? यो तोड्ने र जोड्ने संस्कारले यिनीहरूलाई भित्रबाट कमजोर बनाइदिन्छ। बाहिरबाट कुनै कुरा हुँदैन। धेरै राम्रा देखिन्छन्। त्यसैले यस्तो संस्कार कहिल्यै नबनाउनु। यस्तो नसोच माया आयो। चलि त रहेको छु। तर यस्तो चलनु, कहिले तोडिनु, कहिले जोडिनु, यस्तो किन हुन्छ? सदा जोडिइरहोस्, सदा निर्विघ्न होस्, सदा हर्षित, सदा छत्रछायाँमा रहिरहोस्। त्यो र यो जीवनमा अन्तर छ नि। त्यसैले बापदादा भन्नुहुन्छ- कसै-कसैको जन्म-पत्रीको कागज बिल्कुल सफा छ। कसै-कसैको बीच-बीचमा दाग छ। दाग मेटाउन त मेटाउँछन् तर त्यो पनि देखिन्छ नि। दाग नै नहोस्। सफा कागज र दाग मेटाएको कागज.... कुन राम्रो लाग्छ? कागज सफा राख्ने उपाय धेरै सजिलो छ। नआत्तिनु यो त धेरै मुस्किल छ भनेर। छैन। धेरै सजिलो छ किनकि समय समीप आइरहेको छ। समयलाई पनि विशेष वरदान मिलेको छ। जति जो पछि आउँछन् तिनीहरूलाई समय प्रमाण अतिरिक्त लिफ्टको गिफ्ट पनि मिल्छ। अहिले अव्यक्त रूपको पार्ट त हो नै वरदानी पार्ट। त्यसैले समयको पनि तिमीहरूलाई मदत छ। अव्यक्ति पार्टको अव्यक्त सहयोगको पनि मदत छ। तीव्रगतिको समय छ यसको पनि मदत छ। पहिला नयाँ स्थापना गर्नमा समय लाग्यो। अहिले बनिबनाउ छ। तिमीहरू बनिबनाउ समयमा पुगेका छौ। यो वरदान पनि कम छैन। जो पहिला आए तिनीहरूले मख्खन निकाले, तिमीहरू मख्खन खान पुग्यौ। त्यसैले वरदानी भयौ नि! केल अलिकति ध्यान देऊ। बाकी कुनै ठूलो कुरा छैन। सबै प्रकारको मदत तिम्रो साथमा छ। अहिले तिमीहरूलाई महारथी निमित्त आत्माहरूको जति सहयोग मिल्छ त्यति पहिला आउनेहरूलाई मिलेन। एक-एकलाई कति मेहनत गरेर समय दिन्छन्। पहिला समूहमा पालना मिल्थ्यो। तर तिमीहरू त सिक्कीलधे बनेर पालना लिइरहेका छौ। पालनाको रिटर्न पनि दिने छौ। मुस्किल छैन। केवल एक-एक कुरालाई शक्तिको रूपले प्रयोग गर्नमा ध्यान देऊ। बुझ्यौ! अच्छा!

सदा महावीर विजय छत्रधारी आत्माहरू, ज्ञानको शक्तिलाई समय प्रमाण कार्यमा लगाउने, सदा अटल, अचल, अखण्ड स्थिति धारण गर्ने, सदा स्वयंलाई मास्टर सर्वशक्तिमान् अनुभव गर्ने- यस्ता श्रेष्ठ सदा मायाजित विजयी बच्चाहरूलाई बापदादाको याद-प्यार एवं नमस्ते। रुहानी बच्चाहरूको रुहानी बाबालाई गुडमर्निङ्ग, नमस्ते।

दादीहरूसँग:- अनन्य रत्नहरूको हर कदममा स्वयंलाई त पदमको कमाई हुन्छ र अरूलाई पनि पदमको कमाई हुन्छ। अनन्य रत्नहरू हर कदममा अगाडि बढि नै रहन्छन्। अनादि चाबी मिलेको छ। अटोमेटिक चाबी छ। निमित्त बन्नु अर्थात् अटोमेटिक चाबी लगाउनु हो। अनन्य रत्नहरूलाई अनादि चाबीद्वारा अगाडि बढ्नु नै छ। तिमीहरू सबैको हर संकल्पमा सेवा भरिएको छ। एक निमित्त बन्छन् अनेक आत्माहरूलाई उमंग-उत्साहमा ल्याउन। मेहनत गर्न पर्दैन तर निमित्तलाई देख्नासाथ त्यो लहर फैलिन्छ। जसरी एक अर्कोलाई देखेर रङ्ग लाग्छ नि। त्यस्तै यो अटोमेटिक उमंग उत्साहको लहरले अरूको पनि उमंग-उत्साहलाई बढाउँछ। त्यसै पनि कसैले राम्रो नाच नाच्यो भने हेर्नेहरूको पनि पाउ नाच्न थाल्छ नि, लहर फैलिन्छ। नचाहेर पनि हात पाउ चलन थाल्छन्।

मधुबनको सबै कारोबार ठीक छ? मधुबन निवासीहरूले मधुबन सजिएको छ। बापदादा त निमित्त बच्चाहरूलाई देखेर सदा निश्चिन्त हुनुहुन्छ किनकि बच्चाहरू कति होसियार छन्। बच्चाहरू पनि कम छैनन्। बाबाको बच्चाहरू माथि पूरा विश्वास छ त्यसैले बच्चाहरू बाबा भन्दा पनि अगाडि छन्। निमित्त बनेकाहरू सदा बाबालाई पनि निश्चिन्त गर्नेवाला छन्। त्यसो त चिन्ता केही पनि छैन फेरि पनि बाबाले खुशीको खबर सुनाउनु हुन्छ- यस्ता बच्चाहरू कहीं पनि छैनन्, जहाँ एक-एक बच्चाहरू एक अर्को भन्दा अगाडि होऊन्, हरेक बच्चाहरू विशेष

होऊन्। कसैका पनि यति बच्चाहरू यस्ता हुन सक्दैनन्। कोही लड्नेवाला हुन्छन्, कोही पढ्नेवाला हुन्छन्। यहाँ त हरेक विशेष मणि छन्, हरेकको विशेषता छ।

वरदान:- पवित्रताको शक्तिशाली दृष्टि वृत्तिद्वारा सर्व प्राप्ति गराउनेवाला दुःख हर्ता सुख कर्ता भव विज्ञानको दबाईमा अल्पकालको शक्ति हुन्छ, जसले दुःख दर्दलाई समाप्त गरिदिन्छ तर पवित्रताको शक्ति अर्थात् साइलेन्सको शक्तिमा त आशीर्वादको शक्ति हुन्छ। यो पवित्रताको शक्तिशाली दृष्टि वा वृत्ति सदाकालको प्राप्ति गराउनेवाला हुन्छ त्यसैले तिम्रो जड चित्रको सामुन्ने- हे दयालु, दया गर्नुहोस् भनेर दया वा आशीर्वाद माग्छन्। अहिले चैतन्यमा यस्तो मास्टर दुःख हर्ता सुख कर्ता बनेर दया गरेका छौ त्यसैले भक्तिमा पूजिन्छौ।

स्लोगन:- समयको समीपता प्रमाण सच्चा तपस्या वा साधना हो नै बेहदको वैराग्य।

सूचना:- आज अन्तर्राष्ट्रिय योग दिवस हो। सबै जना संगठित रूमामा साँझ ६:३० देखि ७:३० बजेसम्म आफूलाई अवतरित अवतार हुँ, यस स्मृतिबाट शरीरदेखि न्यारा हुनु छ। आफ्नो बीज स्वरूप स्थितिमा रहेर परमात्म शक्तिहरूलाई वायुमण्डलमा फैलाउने सेवा गर्नु हुने छ।